



ធនាគារជាតិ នៃ កម្ពុជា

លេខ.....

សុន្ទរកថា

**ឯកឧត្តម ជា ចាន់តូ អគ្គនាយកដ្ឋានធនាគារជាតិនៃកម្ពុជា និងជាអនុប្រធាន
គណៈកម្មាធិការគោលនយោបាយសេដ្ឋកិច្ចនិងហិរញ្ញវត្ថុ ថ្លែងក្នុងពិធីសម្ពោធប្រ
យុទ្ធសាស្ត្រអភិវឌ្ឍន៍វិស័យហិរញ្ញវត្ថុ ឆ្នាំ២០១១-២០២០ ជាផ្លូវការ
សណ្ឋាគារ Le Royal ភ្នំពេញ នៅថ្ងៃទី៦ ខែកក្កដា ឆ្នាំ២០១២**

សូមគោរព ៖

- ឯកឧត្តម គាត ឈន់ ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ និងជាតំណាងដ៏
ខ្ពង់ខ្ពស់របស់ សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រ
កម្ពុជា ជាទីគោរពដ៏ខ្ពង់ខ្ពស់
- ឯកឧត្តម Kunio Senga អគ្គនាយកនៃនាយកដ្ឋានអាស៊ីអាគ្នេយ៍នៃធនាគារអភិវឌ្ឍន៍អាស៊ី (ADB)
- លោក Putu Kamayana នាយកធនាគារអភិវឌ្ឍន៍អាស៊ី (ADB) ប្រចាំនៅកម្ពុជា
- ឯកឧត្តម លោកជំទាវ អ្នកឧកញ៉ា លោក លោកស្រី និងនាងកញ្ញា ជាទីមេត្រី

ថ្ងៃនេះ ខ្ញុំមានសេចក្តីសោមនស្សរីករាយនិងកិត្តិយសបំផុត ដោយបានមកចូលរួមក្នុងពិធី
សម្ពោធជាផ្លូវការនូវយុទ្ធសាស្ត្រអភិវឌ្ឍន៍វិស័យហិរញ្ញវត្ថុ ឆ្នាំ២០១១-២០២០ របស់រាជរដ្ឋាភិបាល
ក្រោមអធិបតីភាពដ៏ខ្ពង់ខ្ពស់របស់ ឯកឧត្តម គាត ឈន់ ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច
និងហិរញ្ញវត្ថុ និងជាតំណាងដ៏ខ្ពង់ខ្ពស់របស់ សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រី
នៃព្រះរាជាណាចក្រកម្ពុជា ។ វត្តមានដ៏ខ្ពង់ខ្ពស់របស់ ឯកឧត្តម ឧបនាយករដ្ឋមន្ត្រី នាពេលនេះ
កាន់តែញ៉ាំងឱ្យពិធីនេះប្រព្រឹត្តទៅកាន់តែឱ្យរីកអធិកអធម និងមានអត្ថន័យជ្រាលជ្រៅថែមទៀត ។

ផ្លៀតក្នុងឱកាសនេះ តាងនាមគណៈកម្មាធិការគោលនយោបាយសេដ្ឋកិច្ចនិងហិរញ្ញវត្ថុ
និងប្រធានគណៈកម្មាធិការដឹកនាំការរៀបចំនិងការអនុវត្តយុទ្ធសាស្ត្រអភិវឌ្ឍន៍វិស័យហិរញ្ញវត្ថុ
ខ្ញុំសូមថ្លែងអំណរគុណចំពោះថ្នាក់ដឹកនាំធនាគារអភិវឌ្ឍន៍អាស៊ី ឯកឧត្តម Kunio Senga លោក
Putu Kamayana លោក Samiule Tukuafu និងសហការី ដែលបានគាំទ្រដំណើរការអភិវឌ្ឍន៍វិស័យ
ហិរញ្ញវត្ថុនៅកម្ពុជារហូតមកដល់បច្ចុប្បន្ន ។ ខ្ញុំក៏សូមថ្លែងអំណរគុណផងដែរចំពោះក្រុមការងារ
បច្ចេកទេសអន្តរក្រសួងរបស់រាជរដ្ឋាភិបាល ដែលចូលរួមចំណែកយ៉ាងសកម្មក្នុងការធ្វើបច្ចុប្បន្នកម្ម
ឯកសារយុទ្ធសាស្ត្រនេះ ប្រកបដោយជោគជ័យ ។

Governor's Office: Official Launch of FSDS 2011-2020

- ឯកឧត្តម ឧបនាយករដ្ឋមន្ត្រី ជាទីគោរព

- ឯកឧត្តម លោកជំទាវ អ្នកឧកញ៉ា លោក លោកស្រី និងនាងកញ្ញា ជាទីមេត្រី

ខ្ញុំសូមឆ្លៀតក្នុងឱកាសនេះ ជម្រាបពីប្រវត្តិ សារៈសំខាន់ និងសមិទ្ធផលនៃការអនុវត្ត យុទ្ធសាស្ត្រអភិវឌ្ឍន៍វិស័យហិរញ្ញវត្ថុកន្លងមក ដូចតទៅ ៖

១/- ប្រវត្តិនៃការរៀបចំឯកសារយុទ្ធសាស្ត្រនេះ

វិស័យហិរញ្ញវត្ថុត្រូវបានគេចាត់ទុកថា ជាធាតុផ្សំមួយដ៏ចាំបាច់ក្នុងការរួមចំណែកអភិវឌ្ឍ សេដ្ឋកិច្ចនិងសង្គម ព្រោះថានៅពេលដែលវិស័យហិរញ្ញវត្ថុមានដំណើរការល្អ មានភាពរឹងមាំ វិស័យនេះជាអន្តរការិយកម្មកៀរគរប្រភពធនធានហិរញ្ញវត្ថុនៅទំនេរសម្រាប់បំពេញតម្រូវការ ផលិតកម្ម ទ្រទ្រង់ដល់ការរីកចម្រើននៃវិស័យឯកជននិងកំណើនសេដ្ឋកិច្ចជាតិ ប្រកបដោយចីរភាព ។

ដោយយល់ឃើញពីសារៈសំខាន់នេះ នៅឆ្នាំ២០០១ ដោយមានការគាំទ្រផ្នែកជំនួយ បច្ចេកទេសពីធនាគារអភិវឌ្ឍន៍អាស៊ី រាជរដ្ឋាភិបាលបានអនុម័តចក្ខុវិស័យនិងផែនការអភិវឌ្ឍន៍ វិស័យហិរញ្ញវត្ថុឆ្នាំ២០០១-២០១០ ធ្វើជាផែនការយុទ្ធសាស្ត្ររយៈពេលវែង ដើម្បីកំណត់លំដាប់ លំដោយ គោលនយោបាយ និងផែនការសកម្មភាពនានា សម្រាប់គាំទ្រដល់ការអភិវឌ្ឍវិស័យ ហិរញ្ញវត្ថុនៅកម្ពុជាមួយរឹងមាំ ។ ក្នុងដំណាក់កាលទី១នៃការអនុវត្តយុទ្ធសាស្ត្រនេះ យើងសម្រេច បានសមិទ្ធផលសំខាន់ៗទាក់ទងនឹងវិស័យធនាគារ ធានារ៉ាប់រង ស្ថិរភាពម៉ាក្រូសេដ្ឋកិច្ច និងចីរភាព នៃកំណើនសេដ្ឋកិច្ចជាតិ ។

បន្ទាប់មក នៅឆ្នាំ២០០៦ ក្នុងដំណាក់កាលទី២ ដើម្បីពង្រឹងនិងបន្តនិរន្តរភាពនៃការអភិវឌ្ឍ វិស័យនេះឱ្យកាន់តែស៊ីជម្រៅនិងរឹងមាំថែមទៀត រាជរដ្ឋាភិបាលបានធ្វើបច្ចុប្បន្នកម្មចក្ខុវិស័យ និងផែនការអភិវឌ្ឍន៍វិស័យហិរញ្ញវត្ថុឆ្នាំ២០០១-២០១០ ទៅជាយុទ្ធសាស្ត្រអភិវឌ្ឍន៍វិស័យហិរញ្ញវត្ថុ ឆ្នាំ២០០៦-២០១៥ ដើម្បីរំកិលទៅអនុវត្តឱ្យបានគ្រប់ជ្រុងជ្រោយ ចំគោលដៅ អាទិភាពតាមលំដាប់ លំដោយ និងស៊ីចង្វាក់ប្រទាក់ក្រឡាជាមួយវិស័យធនាគារនិងហិរញ្ញវត្ថុ ។ សមិទ្ធផលក្នុងដំណាក់កាល នេះ អាចឆ្លុះបញ្ចាំងតាមរយៈការរីកចម្រើននៃវិស័យធនាគារ វិស័យមីក្រូហិរញ្ញវត្ថុ វិស័យធានារ៉ាប់រង ស្ថិរភាពអត្រាប្តូរប្រាក់ ស្ថិរភាពម៉ាក្រូសេដ្ឋកិច្ច និងកំណើនសេដ្ឋកិច្ច ។

នៅដំណាក់កាលទី៣ ក្នុងឆ្នាំ២០១១ ដោយយល់ឃើញពីសារៈសំខាន់នៃយុទ្ធសាស្ត្រនេះ និងគោលដៅអាទិភាពរបស់រាជរដ្ឋាភិបាលក្នុងការធ្វើពិពិធកម្មនិងទំនើបកម្មសេដ្ឋកិច្ច ដើម្បី លើកកម្ពស់កម្រិតជីវភាពប្រជាជន និងកាត់បន្ថយភាពក្រីក្រនៅកម្ពុជា គណៈកម្មាធិការគោល នយោបាយសេដ្ឋកិច្ចនិងហិរញ្ញវត្ថុ បានសហការជាមួយធនាគារអភិវឌ្ឍន៍អាស៊ីធ្វើបច្ចុប្បន្នកម្ម យុទ្ធសាស្ត្រអភិវឌ្ឍន៍វិស័យហិរញ្ញវត្ថុឆ្នាំ២០០៦-២០១៥ ទៅជាយុទ្ធសាស្ត្រអភិវឌ្ឍន៍វិស័យ ហិរញ្ញវត្ថុឆ្នាំ២០១១-២០២០ ស្របតាមផែនការសកម្មភាពនៃយុទ្ធសាស្ត្រចតុកោណដំណាក់កាលទី២ និងផែនការយុទ្ធសាស្ត្រអភិវឌ្ឍន៍ជាតិបច្ចុប្បន្នកម្មឆ្នាំ២០០៩-២០១៣ របស់រាជរដ្ឋាភិបាល ដើម្បី



បន្តអភិវឌ្ឍប្រព័ន្ធហិរញ្ញវត្ថុមួយរឹងមាំ និងផ្អែកលើគោលការណ៍ទីផ្សារ ដែលជួយកៀរគរនិងបែងចែកធនធាន រួមចំណែកគាំទ្រដល់កំណើនសេដ្ឋកិច្ចប្រកបដោយចីរភាពបន្ថែមទៀត ។

ម្យ៉ាងទៀត យុទ្ធសាស្ត្រនេះក៏បានធ្វើបច្ចុប្បន្នកម្មស្របនឹងបរិបទសំខាន់ៗ គឺ (១)- ការរីកចម្រើននៃសេដ្ឋកិច្ចកម្ពុជា ក្រោមបរិយាកាសអំណោយផលនៃស្ថិរភាពនយោបាយ សន្តិភាព និងសន្តិសុខសង្គមក្នុងរយៈពេលមួយទសវត្សរ៍កន្លងមក (២)- ការប្រែប្រួលនៃស្ថាបត្យកម្មហិរញ្ញវត្ថុអន្តរជាតិ បន្ទាប់ពីវិបត្តិសេដ្ឋកិច្ចពិភពលោកនាពេលថ្មីៗនេះ និង (៣)- តម្រូវការអភិក្រមអភិវឌ្ឍន៍ថ្មីៗដើម្បីគាំទ្រកំណើនសេដ្ឋកិច្ចរឹងមាំនិងអន្តរវិស័យរវាងផ្នែកផ្សេងៗនៃសេដ្ឋកិច្ចកម្ពុជា ដែលវិស័យហិរញ្ញវត្ថុដើរតួនាទីគាំទ្រសំខាន់ជាប្រព័ន្ធនិងប្រទាក់ក្រឡាគ្នា ។

២/- ខ្លឹមសារនៃការរៀបចំយុទ្ធសាស្ត្រនេះ

ដោយយល់ឃើញពីភាពចាំបាច់និងសារៈសំខាន់ខាងលើ រាជរដ្ឋាភិបាលបានសម្រេចបង្កើតគណៈកម្មាធិការដឹកនាំ និងក្រុមការងារបច្ចេកទេសសម្រាប់អនុវត្តយុទ្ធសាស្ត្រអភិវឌ្ឍន៍វិស័យហិរញ្ញវត្ថុឆ្នាំ២០១១-២០២០ ដែលមានសមាសភាពអន្តរក្រសួងមកពីក្រសួងសេដ្ឋកិច្ចនិងហិរញ្ញវត្ថុ ធនាគារជាតិនៃកម្ពុជា ក្រសួងពាណិជ្ជកម្ម ក្រសួងសង្គមកិច្ច អតីតយុទ្ធជន និងយុវនីតិសម្បទា ក្រសួងការងារនិងបណ្តុះបណ្តាលវិជ្ជាជីវៈ ក្រសួងយុត្តិធម៌ ក្រុមប្រឹក្សាអភិវឌ្ឍន៍កម្ពុជា និងគណៈកម្មការមូលបត្រកម្ពុជា ដើម្បីសហការជាមួយធនាគារអភិវឌ្ឍន៍អាស៊ីរៀបចំធ្វើបច្ចុប្បន្នកម្មឯកសារយុទ្ធសាស្ត្រនេះ ។

ការរៀបចំឯកសារយុទ្ធសាស្ត្រនេះ បានផ្ដោតការយកចិត្តទុកដាក់ទៅលើទស្សនវិស័យគោលបំណង ទិសដៅ អាទិភាពគន្លឹះ និងលំដាប់លំដោយនៃសកម្មភាពកំណែទម្រង់ចាំបាច់នានា ។ ឯកសារយុទ្ធសាស្ត្រនេះមានរចនាសម្ព័ន្ធដូចខាងក្រោមនេះ ៖

- **ជំពូកទី១** ស្តីពីទិដ្ឋភាពទូទៅ : ឆ្លុះបញ្ចាំងអំពីទិដ្ឋភាពរួមនិងបញ្ហាគន្លឹះក្នុងវិស័យហិរញ្ញវត្ថុ
- **ជំពូកទី២** ស្តីពីវិស័យធនាគារ : មានប្រព័ន្ធធនាគារ ការប្រឆាំងការសម្អាតប្រាក់និងហិរញ្ញប្បទានភេរវកម្ម វិស័យមីក្រូហិរញ្ញវត្ថុ និងភតិសន្យា
- **ជំពូកទី៣** ស្តីពីវិស័យហិរញ្ញវត្ថុមិនមែនធនាគារ : មានវិស័យធានារ៉ាប់រង សោធន និងទីផ្សារទុន
- **ជំពូកទី៤** ស្តីពីអភិបាលកិច្ចនិងរចនាសម្ព័ន្ធទីផ្សារ : មានក្របខ័ណ្ឌច្បាប់និងបទប្បញ្ញត្តិគណនេយ្យនិងសវនកម្ម ប្រព័ន្ធទូទាត់ ប្រព័ន្ធប្រាតិភោគ និងការិយាល័យព័ត៌មានឥណទាន
- **ជំពូកទី៥** ស្តីពីការកសាងសមត្ថភាពសម្រាប់វិស័យហិរញ្ញវត្ថុ និង
- **ជំពូកទី៦** ស្តីពីផែនការសកម្មភាពសម្រាប់ការអភិវឌ្ឍឆ្នាំ២០១១-២០២០ ជាបីដំណាក់កាល។

ជារួម ឯកសារយុទ្ធសាស្ត្រនេះមានលក្ខណៈជាផែនការរំកិល និងបានបង្ហាញពីការរីកចម្រើននៃទីផ្សារ បណ្តាញសេវា និងផលិតផលហិរញ្ញវត្ថុថ្មីៗក្នុងប្រព័ន្ធ ហើយក៏ជាមាតិកាសម្រាប់អភិវឌ្ឍវិស័យហិរញ្ញវត្ថុនៅកម្ពុជាឱ្យរឹងមាំ មានលក្ខណៈសមាហរណទៅក្នុងតំបន់ និងគាំទ្រដល់ការអភិវឌ្ឍសេដ្ឋកិច្ចកម្ពុជាប្រកបដោយចីរភាព ស្របតាមគោលនយោបាយរាជរដ្ឋាភិបាល ។

- ឯកឧត្តម ឧបនាយករដ្ឋមន្ត្រី ជាទីគោរព

- ឯកឧត្តម លោកជំទាវ អ្នកឧកញ៉ា លោក លោកស្រី និងនាងកញ្ញា ជាទីមេត្រី

ការរៀបចំឯកសារយុទ្ធសាស្ត្រនេះ គឺសំដៅឆ្លុះបញ្ចាំងពីទំនាក់ទំនងរវាងវិស័យធនាគារ វិស័យហិរញ្ញវត្ថុមិនមែនធនាគារ និងហេដ្ឋារចនាសម្ព័ន្ធគាំទ្រការអភិវឌ្ឍវិស័យហិរញ្ញវត្ថុ ។ បច្ចុប្បន្ន វិស័យធនាគារនិងមីក្រូហិរញ្ញវត្ថុមានការអភិវឌ្ឍជាងគេក្នុងវិស័យហិរញ្ញវត្ថុ ដែលកំពុងផ្តល់សេវា អន្តរការិយកម្មហិរញ្ញវត្ថុដល់គ្រប់វិស័យ រួមទាំងបន្តផ្តល់ហិរញ្ញប្បទានដល់សហគ្រាសធុនតូច និងដល់គ្រួសារកសិករនៅជនបទ ។ ការអភិវឌ្ឍទីផ្សាររូបិយវត្ថុនិងទីផ្សារទុនក្នុងស្រុកអាចផ្តល់ ៖

- ១/- ប្រភពថ្មីបន្ថែមទៀតក្នុងការកៀងគម្រលនិធិ
- ២/- ហិរញ្ញប្បទានសម្រាប់ការវិនិយោគរយៈពេល វែងក្នុងវិស័យកម្មន្តសាល ឧស្សាហកម្ម និងហេដ្ឋារចនាសម្ព័ន្ធ និង
- ៣/- ប្រភពទុនសម្រាប់ សហគ្រាសធំៗ ។

ការអភិវឌ្ឍវិស័យហិរញ្ញវត្ថុមិនមែនធនាគារក៏ជាប្រភពទុនមួយទៀតសម្រាប់ ជំរុញឱ្យអន្តរការិយកម្មហិរញ្ញវត្ថុកាន់តែមានទំហំធំនិងមានប្រសិទ្ធភាព ។ ក្នុងរយៈពេលវែង គំនិតដូចផ្ដើមកសាងហេដ្ឋារចនាសម្ព័ន្ធគាំទ្រការអភិវឌ្ឍវិស័យហិរញ្ញវត្ថុ និងការកសាងសមត្ថភាព និងជំរុញឱ្យមានការរីកចម្រើនទាំងវិស័យធនាគារ និងទាំងវិស័យហិរញ្ញវត្ថុមិនមែនធនាគារ ។

ដើម្បីអនុវត្តការងារនេះឱ្យប្រព្រឹត្តទៅដោយរលូននិងទទួលបានជោគជ័យ យើងបានរៀបចំ ផែនការសកម្មភាពជាជំហានៗ និងជាបីដំណាក់កាលតាមលំដាប់អាទិភាព ដូចខាងក្រោម ៖

- ដំណាក់កាលទី១ ៖ រយៈកាលខ្លី (២០១១-២០១៤) ផ្ដោតសំខាន់លើការពង្រឹងការអនុវត្ត គោលនយោបាយរបស់ស្ថាប័ន ដូចជា ការកែទម្រង់ក្របខ័ណ្ឌច្បាប់ ការលើកកម្ពស់ការ អនុវត្តច្បាប់ ការកសាងសមត្ថភាពមន្ត្រី បញ្ញត្តិករ និងអ្នកត្រួតពិនិត្យ ការបង្កើតក្រុមការងារ ចាំបាច់តាមស្ថាប័ន ការបង្កើតហេដ្ឋារចនាសម្ព័ន្ធ បង្កើនប្រសិទ្ធភាពការងារ និងការបង្កើត យន្តការសម្របសម្រួលការងារ និងសហប្រតិបត្តិការដើម្បីដោះស្រាយបញ្ហាប្រឈមចំពោះមុខ។
- ដំណាក់កាលទី២ ៖ រយៈពេលមធ្យម (២០១៤-២០១៧) ផ្ដោតសំខាន់លើការបន្តអនុវត្ត គោលនយោបាយរយៈពេលខ្លីដែលពុំអាចសម្រេចបាន ជាពិសេស គោលនយោបាយ ពាក់ព័ន្ធនឹងកិច្ចសហប្រតិបត្តិការនិងការងារអន្តរក្រសួង ដូចជាការបង្កើតគណៈកម្មការ ថ្នាក់ជាតិគ្រប់គ្រងវិបត្តិ ការពង្រឹងការអនុវត្តច្បាប់ និងការត្រួតពិនិត្យរួមជាដើម ។
- ដំណាក់កាលទី៣ ៖ រយៈពេលវែង (២០១៧-២០២០) ផ្ដោតលើការពង្រឹងការអនុវត្ត គោលនយោបាយបន្តពីរយៈកាលមធ្យម ការបង្កើតបណ្តាញសុវត្ថិភាពហិរញ្ញវត្ថុ និង គោលនយោបាយគាំទ្រមួយចំនួន ដើម្បីរក្សាស្ថិរភាពហិរញ្ញវត្ថុរយៈពេលវែង ទប់ស្កាត់វិបត្តិ ក្នុងវិស័យហិរញ្ញវត្ថុ ។

ដើម្បីសំយោគធាតុចូលខាងលើ យើងបានលើកកិច្ចប្រជុំពិគ្រោះយោបល់ជាច្រើនលើក ជាច្រើនសា ក្នុងក្របខ័ណ្ឌរវាងក្រុមការងារបច្ចេកទេសនិងធនាគារអភិវឌ្ឍន៍អាស៊ី ។ ជាពិសេស នៅពីថ្ងៃទី១៩ ខែ កក្កដា ឆ្នាំ២០១១ យើងបានរៀបចំកម្មសិក្ខាសាលាជាតិ ក្រោមអធិបតីភាពដ៏



ខ្ពង់ខ្ពស់របស់ ឯកឧត្តម គាត ឈន់ ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ និងជាប្រធាននៃគណៈកម្មាធិការគោលនយោបាយសេដ្ឋកិច្ចនិងហិរញ្ញវត្ថុ ដើម្បីប្រមូលផ្តុំមតិ និងធាតុចូលពីវិស័យឯកជន ដៃគូអភិវឌ្ឍន៍ ព្រមទាំងភាគីមានចំណាប់អារម្មណ៍ដទៃទៀត ។ បន្ទាប់មកនៅថ្ងៃទី២៤ ខែសីហា ឆ្នាំ២០១១ គណៈកម្មាធិការគោលនយោបាយសេដ្ឋកិច្ចនិងហិរញ្ញវត្ថុបានបើកអង្គប្រជុំ ដើម្បីពិនិត្យនិងសម្រេចលើឯកសារយុទ្ធសាស្ត្រនេះ ហើយចុងក្រោយនៅថ្ងៃទី២៥ ខែវិច្ឆិកា ឆ្នាំ២០១១ គណៈរដ្ឋមន្ត្រី ក្រោមអធិបតីភាពដ៏ខ្ពង់ខ្ពស់របស់ **សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជា** បានអនុម័តឯកសារយុទ្ធសាស្ត្រនេះជាផ្លូវការសម្រាប់ធ្វើជាយុទ្ធសាស្ត្រអភិវឌ្ឍន៍វិស័យហិរញ្ញវត្ថុរយៈពេលវែងរបស់រាជរដ្ឋាភិបាល ។

៣/- សមិទ្ធផលសំខាន់ៗនៃការអនុវត្តយុទ្ធសាស្ត្រនេះកន្លងមក

អនុវត្តតាមយុទ្ធសាស្ត្រអភិវឌ្ឍន៍វិស័យហិរញ្ញវត្ថុទីមួយនិងទីពីរកន្លងមក រាជរដ្ឋាភិបាលសម្រេចបានសមិទ្ធផលជាច្រើននិងអនុវត្តកម្មវិធីកំណែទម្រង់ប្រកបដោយជោគជ័យជាបន្តបន្ទាប់ក្នុងទសវត្សរ៍កន្លងមក ។ សមិទ្ធផលសំខាន់ៗរួមមាន ៖

- ការអនុម័តច្បាប់សំខាន់ៗពាក់ព័ន្ធនឹងវិស័យពាណិជ្ជកម្ម ធនាគារ និងហិរញ្ញវត្ថុ ដើម្បីទ្រទ្រង់វិស័យហិរញ្ញវត្ថុឱ្យមានភាពរឹងមាំ ផ្អែកលើយន្តការទីផ្សារ និងមានលក្ខណៈប្រកួតប្រជែង
- កំណែទម្រង់រចនាសម្ព័ន្ធធនាគារនិងការពង្រឹងគ្រឹះស្ថានហិរញ្ញវត្ថុគន្លឹះ
- ការបង្កើតហេដ្ឋារចនាសម្ព័ន្ធទ្រទ្រង់វិស័យហិរញ្ញវត្ថុ សំដៅពង្រឹងសកម្មភាពទីផ្សារហិរញ្ញវត្ថុនិងពង្រីកសេវាហិរញ្ញវត្ថុដល់ជនបទ
- ការកសាងសមត្ថភាពធនធានមនុស្សនិងឯកទេសកម្ម
- ការពង្រីកតួនាទីវិស័យហិរញ្ញវត្ថុក្នុងការកៀរគរធនធានហិរញ្ញវត្ថុក្នុងស្រុក និងបន្ស៊ីភាពប្រទាក់ក្រឡាគ្នារវាងវិស័យហិរញ្ញវត្ថុនិងអន្តរវិស័យផ្សេងទៀត ដើម្បីបំពេញតម្រូវការសេដ្ឋកិច្ច ។
- ក្នុងរយៈពេលប៉ុន្មានឆ្នាំកន្លងមកនេះ បន្ទាប់ពីបានអនុវត្តតាមយុទ្ធសាស្ត្ររួចមក វិស័យហិរញ្ញវត្ថុនៅកម្ពុជាមានការរីកចម្រើនប្រកបដោយថាមភាពនិងភាពប្រកួតប្រជែងខ្ពស់ ក្នុងនោះវិស័យធនាគារ វិស័យមីក្រូហិរញ្ញវត្ថុ វិស័យធានារ៉ាប់រង វិស័យសោធន ទីផ្សារមូលបត្រ និងទីផ្សារទុនជាដើម ។ បច្ចុប្បន្ន វិស័យធនាគារនៅកម្ពុជានៅតែគ្របដណ្តប់លើប្រព័ន្ធហិរញ្ញវត្ថុទាំងមូល និងព្រមទាំងមានការរីកចម្រើនគួរឱ្យកត់សម្គាល់ មានលក្ខណៈសមាហរណជាមួយប្រទេសក្នុងតំបន់ និងបានដើរតួនាទីស្នូលក្នុងការរួមចំណែកអភិវឌ្ឍសេដ្ឋកិច្ចនិងសង្គម ស្របតាមយុទ្ធសាស្ត្រចតុកោណរបស់រាជរដ្ឋាភិបាល ។

ជាក់ស្តែង នៅឆ្នាំ២០០០ នៅពេលដែលយុទ្ធសាស្ត្រអភិវឌ្ឍន៍វិស័យហិរញ្ញវត្ថុទីមួយត្រូវបានរៀបចំនោះ ពេលនោះវិស័យហិរញ្ញវត្ថុនៅកម្ពុជាស្ថិតនៅក្នុងដំណាក់កាលប្រៀបដូចជាទារកក្នុងផ្ទៃនៅឡើយ ។ អនុបាតរូបិយវត្ថុទូទៅ (M2) ធៀបនឹងផលិតផលក្នុងស្រុកសរុបមានកម្រិត



ត្រឹមតែ ១២,៥% ប៉ុណ្ណោះ ប៉ុន្តែនៅឆ្នាំ២០០៦ នៅពេលដែលយើងរៀបចំបច្ចុប្បន្នកម្មយុទ្ធសាស្ត្រ អភិវឌ្ឍន៍វិស័យហិរញ្ញវត្ថុទីពីរ (២០០៦-២០១៥) អនុបាតនេះបានកើនឡើងដល់ ២០,៥% ។ បច្ចុប្បន្ននេះ អនុបាតរូបិយវត្ថុទូទៅធៀបនឹងផលិតផលក្នុងស្រុកសរុបបានកើនឡើងរហូតដល់ ៤៣,៤% នៅឆមាសទី១ ឆ្នាំ២០១២ ពោលគឺកើនឡើងជាង ៣ដង ធៀបនឹងគ្រាដូចគ្នាឆ្នាំ២០០០ ។ ការកើនឡើងជាប់ជាប្រចាំនៃប្រាក់បញ្ញើនិងឥណទានរបស់ប្រព័ន្ធធនាគារ បានឆ្លុះបញ្ចាំងពីការ កើនឡើងនូវជំនឿទុកចិត្តរបស់សាធារណជនមកលើវិស័យធនាគារ ទំហំនៃការរីកចម្រើនរបស់ ប្រព័ន្ធហិរញ្ញវត្ថុទាំងមូល ក៏ដូចជាភាពស៊ីជម្រៅនៃសេវាហិរញ្ញវត្ថុនៅក្នុងសេដ្ឋកិច្ចកម្ពុជាបច្ចុប្បន្ននេះ ផងដែរ ។

ជារួម ក្នុងរយៈពេលប៉ុន្មានឆ្នាំចុងក្រោយនេះ ស្ថានភាពម៉ាក្រូសេដ្ឋកិច្ចមានស្ថិរភាពល្អប្រសើរ ដោយតម្លៃប្រាក់រៀលធៀបនឹងប្រាក់ដុល្លារអាមេរិកមានស្ថិរភាព អត្រាអតិផរណាប្រែប្រួល ក្នុងកម្រិតមួយខ្ពង់អាចគ្រប់គ្រងបាន ។ ស្ថិរភាពនេះបានរួមចំណែកបង្កើនជំនឿទុកចិត្តរបស់ សាធារណជនមកលើប្រាក់រៀល ដោយបរិមាណប្រាក់រៀលក្នុងចរាចរណ៍នៅឆមាសទី១ ឆ្នាំ២០១២ បានកើនឡើងប្រមាណ ៣.៧០០ ពាន់លានរៀល គឺកើនឡើង ៩ដង ធៀបនឹង ៤០០ ពាន់លានរៀល នៅគ្រាដូចគ្នាក្នុងឆ្នាំ២០០០ ។

ថ្មីៗនេះ បម្រែបម្រួលរចនាសម្ព័ន្ធក៏បានកើតឡើង ក្រោមរូបភាពជាការរីកដុះដាលនូវ ស្ថាប័នថ្មីៗ ការកើនឡើងនូវវត្តមាននៃប្រតិបត្តិកររបរទេស និងផលិតផលនិងសេវាហិរញ្ញវត្ថុដ៏ សម្បូរបែបជាច្រើន ។ ផ្សារហ៊ុនកម្ពុជាបានបើកដំណើរការ ដោយមានប្រតិបត្តិករជាច្រើនផ្តល់ សេវាមូលបត្រ ។ ការជួញដូរលើទីផ្សារនេះ ក៏បានចាប់ផ្តើមជាមួយនឹងការដាក់លក់មូលបត្រ សាធារណៈលើកដំបូងរបស់ក្រុមហ៊ុនរដ្ឋាករទឹករបស់រដ្ឋ ។ ទន្ទឹមនោះ វិស័យធានារ៉ាប់រងក៏កំពុង អភិវឌ្ឍជាបន្ត និងបានផ្តល់សេវាធានារ៉ាប់រងលើជីវិត និងការធានារ៉ាប់រងផ្សេងទៀត រួមទាំង ការធានារ៉ាប់រងជាកាតព្វកិច្ចនិងការធានារ៉ាប់រងខ្នាតតូច ។ ដោយឡែក ប្រព័ន្ធសោធនកំពុង ស្ថិតក្នុងការរៀបចំជាបណ្តើរៗ ។ លើសពីនេះ ការអនុវត្តគោលនយោបាយសេរីភារូបនីយកម្ម ហិរញ្ញវត្ថុដ៏សមស្រប ជាមួយនឹងការយកចិត្តទុកដាក់ ជាពិសេសទៅលើសុខភាពនិងភាពរឹងមាំ នៃវិស័យហិរញ្ញវត្ថុ បានបង្កើននូវការប្រកួតប្រជែងដែលផ្តល់ឱកាសពាណិជ្ជកម្មថ្មីៗបន្ថែមទៀត ។ នៅក្នុងបរិបទនៃការអភិវឌ្ឍនេះ វិស័យធនាគារបានក្លាយជាសសរទ្រូងយ៉ាងសំខាន់នៃសេដ្ឋកិច្ច និងជាវិស័យឈានមុខនៅក្នុងប្រព័ន្ធហិរញ្ញវត្ថុក្នុងស្រុក ។

នាដំណាច់ខែឧសភា ឆ្នាំ២០១២ ទ្រព្យសកម្មសរុបរបស់ប្រព័ន្ធធនាគារធៀបនឹង ផសស មានចំនួនប្រមាណ ៦៦% ដែលក្នុងឆ្នាំ២០០១ មានត្រឹម ១៩% ប៉ុណ្ណោះ ។ ការណ៍នេះ បានឆ្លុះ បញ្ចាំងឱ្យឃើញពីការកើនឡើងគួរឱ្យកត់សម្គាល់ នូវជំនឿទុកចិត្តរបស់សាធារណជនមកលើ ប្រព័ន្ធធនាគារ ។ សុខភាពនិងភាពរឹងមាំនៃវិស័យធនាគារត្រូវបានរក្សានិងធានា ក្នុងអំឡុងពេល

វិបត្តិហិរញ្ញវត្ថុសកលនាពេលកន្លងមកនេះ ។ សូចនាករថ្មីៗបានបង្ហាញថា ប្រព័ន្ធធនាគារមានប្រាក់ចំណេញសមរម្យ មានប្រសិទ្ធភាព សន្ទនីយភាពគ្រប់គ្រាន់ និងមានដើមទុនរឹងមាំ ។ ជាមធ្យមប្រព័ន្ធធនាគារបានរក្សាអនុបាតសាធនភាពក្នុងរង្វង់ ២៥% តាំងពីឆ្នាំ២០០១មក ធៀបនឹងកម្រិតកំណត់ប្រុងប្រយ័ត្នជាអប្បបរមាចំនួន ១៥% ។ អនុបាតឥណទានមិនដំណើរការ (NPL) របស់ធនាគារ បានធ្លាក់ចុះពី ៤,៤% នៅចុងឆ្នាំ២០០៩ ទៅ ២,២% នាពេលបច្ចុប្បន្ននេះ ។ ជាមួយនឹងការកើនឡើងនៃចំនួនធនាគារ ការប្រកួតប្រជែងបានធ្វើឱ្យអត្រាការប្រាក់ប្រចាំឆ្នាំជាមធ្យមថយចុះពី ១៥% ក្នុងឆ្នាំ២០០៣ មក ១០% នាដើមឆ្នាំ២០១២នេះ ។

ក្នុងគោលបំណងបង្កើនការប្រើប្រាស់សេវាហិរញ្ញវត្ថុ ការអភិវឌ្ឍហេដ្ឋារចនាសម្ព័ន្ធធនាគារ និងហិរញ្ញវត្ថុ ត្រូវបានទទួលការយកចិត្តទុកដាក់ខ្លាំង ។ ប្រព័ន្ធទូទាត់សងប្រាក់ និងប្រព័ន្ធរបាយការណ៍ឥណទានត្រូវបានធ្វើទំនើបកម្មជាបណ្តើរៗ ខណៈដែលប្រព័ន្ធជាត់ទាត់មូលប្បទានបត្រត្រូវបានពង្រឹងនិងពង្រីកដល់បណ្តាខេត្តធំៗជាច្រើន ។ ប្រព័ន្ធទូទាត់ដែលប្រើប្រាស់បញ្ជាទូទាត់សម្រាប់ការបង្វែរឥណទានក៏កំពុងត្រូវបានអភិវឌ្ឍ ។ ការប្រកួតប្រជែងក្នុងវិស័យធនាគារក៏បានជំរុញការផ្តល់សេវាទូទាត់ផងដែរ ។ បច្ចុប្បន្ន សេវាជាច្រើនដូចជាសេវាធនាគារតាមប្រព័ន្ធអេឡិចត្រូនិក និងសេវាទូទាត់ចំណាយទឹក-ភ្លើង មានដំណើរការកាន់តែច្រើនឡើង តាមរយៈកំណើននៃការប្រើប្រាស់សេវាទូរសព្ទចល័តរបស់ប្រជាជន ។ ការអនុញ្ញាតឱ្យធនាគារប្រើប្រាស់នូវសេវាអ្នកដំណើរតតិយភាគី បានធ្វើឱ្យមានការពង្រីកសេវាទូទាត់ដល់ស្រទាប់ប្រជាជនដែលមិនបានប្រើប្រាស់សេវាធនាគារ ឬដែលបានប្រើប្រាស់សេវាធនាគារតិចតួច ។ ដំណើរការនេះនឹងជួយបំពេញបន្ថែមដល់កំណើនសេវាមីក្រូហិរញ្ញវត្ថុ ក្នុងការផ្តល់សេវាធនាគារដល់ប្រជាជនតាមតំបន់ជនបទ ។ ទន្ទឹមនេះ ការិយាល័យឥណទានកម្ពុជាក៏ត្រូវបានបង្កើតឡើងហើយដែរ ។

គោលដៅចម្បង គឺការអភិវឌ្ឍប្រព័ន្ធហិរញ្ញវត្ថុដែលមានលក្ខណៈប្រកួតប្រជែង សមាហរណ និងប្រសិទ្ធភាព ពោលគឺប្រព័ន្ធហិរញ្ញវត្ថុដែលមានការគ្រប់គ្រងនិងត្រួតពិនិត្យបានសមស្របដែលអាចកៀរគរធនធានហិរញ្ញវត្ថុយ៉ាងមានប្រសិទ្ធភាព ដើម្បីផ្តល់ហិរញ្ញប្បទានសម្រាប់ទ្រទ្រង់ការរីកចម្រើននៃសេដ្ឋកិច្ចជាតិ និងផ្តល់សេវាហិរញ្ញវត្ថុនានាសម្រាប់បំពេញតម្រូវការនៃសេដ្ឋកិច្ច ។

ការវិវត្តរីកចម្រើននៃវិស័យហិរញ្ញវត្ថុពិតជាបានរួមចំណែកគាំទ្រដល់កំណើនសេដ្ឋកិច្ចជាតិគិតជាមធ្យមប្រចាំឆ្នាំមានកំណើនក្នុងរង្វង់ ៧% ។ ជាក់ស្តែងនៅឆ្នាំ២០១១ ចំណូលប្រចាំឆ្នាំសម្រាប់ប្រជាជនម្នាក់បានកើនដល់ ៩០៩ ដុល្លារអាមេរិក និងអាចកើនដល់ ៩៨៨ ដុល្លារអាមេរិក នៅឆ្នាំ២០១២ ។ ការណ៍នេះបានរួមចំណែកកាត់បន្ថយអត្រាភាពក្រីក្ររបស់ប្រជាជនប្រមាណ ១% ក្នុងមួយឆ្នាំជាប់ជាប្រចាំ ដែលអត្រាភាពក្រីក្របានធ្លាក់ចុះមកត្រឹម ២៦% នៅឆ្នាំ២០១១ ស្របតាមយុទ្ធសាស្ត្រចតុកោណរបស់រាជរដ្ឋាភិបាល ។

- ឯកឧត្តម ឧបនាយករដ្ឋមន្ត្រី ជាទីគោរព

- ឯកឧត្តម លោកជំទាវ លោក លោកស្រី និងនាងកញ្ញា ជាទីមេត្រី

សរុបមក ឯកសារយុទ្ធសាស្ត្រអភិវឌ្ឍន៍វិស័យហិរញ្ញវត្ថុឆ្នាំ២០១១-២០២០នេះ គឺជាសមិទ្ធផលរួមរបស់យើងទាំងអស់គ្នា និងមានសារៈសំខាន់ណាស់សម្រាប់ប្រទេសកម្ពុជា ជាពិសេសសម្រាប់អភិវឌ្ឍន៍វិស័យហិរញ្ញវត្ថុនៅកម្ពុជាដ៏សម្បូរបែប ប្រកបដោយភាពប្រកួតប្រជែង និងមានលក្ខណៈប្រយ័ត្នប្រយែង មានសុខភាពល្អ និងមានប្រសិទ្ធភាព ក្នុងការរួមចំណែកអភិវឌ្ឍសេដ្ឋកិច្ចជាតិ ។ ម្យ៉ាងទៀត ឯកសារនេះក៏ជាមូលដ្ឋានសម្រាប់រៀបចំកម្មវិធីឥណទានអភិវឌ្ឍវិស័យហិរញ្ញវត្ថុរបស់ធនាគារអភិវឌ្ឍន៍អាស៊ី និងជាឧបករណ៍សម្រាប់សម្របសម្រួលជំនួយឧបត្ថម្ភជាមួយដៃគូអភិវឌ្ឍន៍ផ្សេងទៀតផងដែរ ។

ជារួម លក្ខណៈពិសេសនៃការអនុវត្តឯកសារយុទ្ធសាស្ត្រនេះ គឺត្រូវមានភាពទន់ភ្លន់ ហើយរាជរដ្ឋាភិបាលអាចកែតម្រូវគោលនយោបាយចាំបាច់មួយចំនួន ដើម្បីឆ្លុះបញ្ចាំងពីការរីកចម្រើននិងលក្ខខណ្ឌចាំបាច់មួយចំនួន ជាពិសេស បានបង្កើតយន្តការត្រៀមដោះស្រាយបញ្ហាប្រឈមក្នុងប្រព័ន្ធហិរញ្ញវត្ថុ ។ ការអភិវឌ្ឍវិស័យហិរញ្ញវត្ថុត្រូវតែដើរទន្ទឹមគ្នាជាមួយការអភិវឌ្ឍរបស់វិស័យឯកជននិងអភិបាលកិច្ចល្អ ហើយក៏ត្រូវបន្តពង្រឹងវិស័យធនាគារនិងហិរញ្ញវត្ថុបន្ថែមទៀតដើម្បីទ្រទ្រង់ដល់កំណើនសេដ្ឋកិច្ចប្រកបដោយចីរភាព ឆ្ពោះទៅកាត់បន្ថយភាពក្រីក្ររបស់ប្រជាជនដែលជាគោលដៅអាទិភាពរបស់រាជរដ្ឋាភិបាល ។

ជាថ្មីម្តងទៀត ខ្ញុំសម្តែងនូវអំណរគុណចំពោះធនាគារអភិវឌ្ឍន៍អាស៊ី ឯកឧត្តម Kunio Senga លោក Putu Kamayana លោក Samiule Tukuafu និងសហការី ដែលបានគាំទ្រការធ្វើបច្ចុប្បន្នកម្មឯកសារយុទ្ធសាស្ត្រនេះឱ្យទទួលបានជោគជ័យ និងថ្លែងអំណរគុណដល់បណ្តាក្រសួង-ស្ថាប័នរបស់រាជរដ្ឋាភិបាលដែលពាក់ព័ន្ធ និងដៃគូអភិវឌ្ឍន៍ ដែលបានផ្តល់កិច្ចសហការយ៉ាងជិតស្និទ្ធក្នុងការអនុវត្តយុទ្ធសាស្ត្រនេះ ប្រកបដោយប្រសិទ្ធភាព និងទទួលបានជោគជ័យជាទីមោទនៈ ។ នេះគឺជាជោគជ័យនិងមោទនភាពរួមរបស់យើងទាំងអស់គ្នា ។

ជាទីបញ្ចប់ ខ្ញុំក៏សូមថ្លែងអំណរគុណ ឯកឧត្តម គាត ឈន់ ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ ដែលបានអញ្ជើញចូលរួមជាអធិបតីដ៏ខ្ពង់ខ្ពស់ និងសូមគោរពជូនពរឯកឧត្តម ឧបនាយករដ្ឋមន្ត្រី សូមមានសុខភាពល្អ កម្លាំងមាំមួន ជួបប្រទះតែពុទ្ធពរទាំង៤ប្រការ គឺ អាយុ វណ្ណៈ សុខៈ ពលៈ កុំបីឃ្លៀងឃ្លាតឡើយ ។ ខ្ញុំបាទក៏សូមជូនពរផងដែរ ចំពោះ ឯកឧត្តម លោកជំទាវ អ្នកឧកញ៉ា លោក លោកស្រី និងនាងកញ្ញាដែលមានវត្តមាននៅទីនេះ សូមមានសុខភាពល្អ និងទទួលបានជ័យជម្នះគ្រប់ភារកិច្ច ។

សូមអរគុណ!

